

Einmannavaldømi og javnrættur fyri kallmenn og kvennmenn

ZAKARIAS
WANG



Fyri góðum tjúgu árum síðani var eg saman við føroyingunum, sum tóku lut í oyggjaleikunum á oynni Mon í Irska havinum. Ítróttarligu avrikini vóru helst góð, men mín tíð fór mest til at vera vanligur turistur. Tó las eg handbókina um oynna

Tá legði eg merki til, at har var ein politiskur felagskapur, sum hevði sama endamála sum Tjóðveldisflokkurin í Føroyum: Frælsi og demokrati.

Eg setti meg í samband við skrivara floksins, ein kona sum búði í Peel á vesturstrondini, haðani hon var ættað. Maðurin var úr Onglandi, og starvaðist hann sum lækni. Tey høvdu trý børn. Vit prátaðu væl saman, og er framvegis samband millum húska okkara.

Valdømið Peel

Konan greiddi frá, at Peel var eitt valdømi, sum hevði eitt umboð á tingi. Tann sum fekk flestar atkvøður var valdur.

Valið fyri hevði hon stillað upp. Har fer valstríðið fram á tann hátt, at valevniini stækka inn á gólvið hjá øllum veljarunum og heita á teir um at stuðla seg. Tað hevði hon eisini gjørt, og tá hon tosaði við fólk, fekk hon at vita, at tey soleiðis sæð kundu hugsað sær at greitt atkvøðu fyri henni, men tey torðu ikki at gera tað, tí hon var við í einum politiskum flokki. Veljararnir óttaðust, at limir í hesum flokki, sum búðu aðrastaðni, fóru at áleggja henni, hvussu hon skuldi atkvøða í tinginum. Hetta

dámdi teimum einki, tí teir vildu hava eitt umboð, sum lurtaði eftir teimum sjálvum, tá ið stóða skuldi takast til ávís mál. Teir hildu tað vera beinleiðis ódemokratiskt, at teir skuldu missa tað sindrið av ávirkan, teir høvdu við at kunna tosa beinleiðis við umboð sítt, og tí varð hon ikki vald.

Hon tók avleiðingarnar av hesum og segði seg úr loysingarflokkinum. Valið eftir varð hon vald, og hevur hon í tvey valskeið verið kenslumálaráðharri í oynni.

Hetta var sera áhugavert fyri meg. Eg kendi bert til okkara egna valskipan, har vit hava lutfalsval, og har dentur fyrst og fremt verður lagdur á, hvat ið gagnar politisku flokkunum. Nú sá eg knappliga, at ein onnur skipan kundi hugsast at hava demokratiskar fyrimunir, og geva veljarunum meir vald enn okkara skipan ger.

Er bert okkara valskipan demokratisk?

Vit hava lyndi til at halda, at okkara skipan er tann einasta demokratiska. Men tað er vert at minnst til, at Stórabretland, sum er tað fyrsta landið, ið fekk eina demokratiska stýrisskipan, hevur somu skipan sum á Mon: meirilutaval í einmannavaldømi. Sama er í teimum flestu londum, sum hava nýtt Bretland sum fyrimynd, t.d. USA. Heimsins størsta demokrati er tó ikki USA, men India, og har er sama valskipan. Í Japan er hon eisini. Demokratisk lond við millum einari og tveimum milliardum íbúgvum hava hesa valskipan, og stóðugt fleiri fólk liva í demokratiskum skipanum av hesum slag.

Nøkur lond hava eina skipan, ið líkist okkara. Ikki øll av teimum kunnu

sigast at vera demokratiskar fyrimyndir.

Vit hava havt meirilutaval í einmannavaldømi

Fyrsta valið í Føroyum var á enskan hátt. Tá vóru Føroyar eitt valdømi og skuldu vit velja eitt umboð á danska fólkingið. Tann ið fekk flestar atkvøður var valdur. Henda skipan helt fram til 1948. Síðani hava vit valt tvey umboð eftir lutfalsvali. Hetta munnu flestu halda vera eina ringa skipan, tí hon ber við sær, at vit senda tvey umboð av landinum, og tey standa millum útlendingar og gera okkum fyri skommum við at munnhøggast.

Tá vit finga løgting, var skipanin tann, at vit í hvørjum valdømi skuldu velja tvey til fyra umboð. Hetta var ikki nógv øðrvísi enn í Stórabretlandi, tí har vóru um hetta mundið nógv valdømi við tveimum umboðum. Hvør veljari hevði eins nógv atkvøður sum umboð, ið veljast skuldu. Tí kundi valdømið senda rættiliga samd umboð avstað.

Í 1906 sleptu vit meirilutavalinum og finga lutfalsval, har listar stillaðu upp.

Í Stórabretlandi sleptu teir um sama mundið fleirmannavaldømunum, men teir finga sær ikki lutfalsval. Í staðin vórðu tveymannavaldømini avtíkin, og vit finga bert einmannavaldømi. Tað var jú ein fyrimunur um so var, at vit í valdøminum høvdu tveir býir, har annar var eitt sindur størri enn hin. Við gomlu skipanini kundi tann størri býurin fáa bæði umboðini, men nú fekk hvør býurin sítt.

Okkara valdømi ov stór

Hetta kundu vit sjálvsagt eisini havt gjørt hjá okkum. Einki hevði t.d. verið

til hindurs fyri at gjørt fleiri valdømi í Eysturoynni, har bygdirnar rokna seg fyri at vera sjálvstøðugar eindir.

Skjótt kom tó ósamsvar millum talið av umboðum, sum flokkarnir finga, og atkvøðutal teirra. Til fyrimun fyri flokkarnar vóru atkvøðurnar í Føroyum við lögtingsvallógini 1923 taldar saman fyri alt landið. Fekk ein flokkur ov fá umboð vald í uppstillingarvaldømunum, varð talið hækkað til hann hevði fingið sín lutfalsliga part av tingmanningini.

Tey gomlu valdømini, sum vit hava havt síðan 1854, vóru tí bert uppstillingarvaldømi, og ymist kundi falla út hvaðani umboð flokkanna komu.

Nú er so talan um at taka stigið, ið tikið varð í 1923, fult út og sleppa teimum gomluuppstillingarvaldømunum.

Tá slík stig skulu takast, er øll orsök til at hugsa seg væl um.

Lutfalsval innflutt

Lutfalsval er ikki nakað, sum vit hava funnið uppá her. Í túsund ár hava vit livað í bygdum, og bygdarfólkini hava hildið saman móti fremmandum. Skulu tey senda boð frá sær, kunnu tey hava ymsar áskoðanir um hvat ið er rætt at siga, men tað viðgera tey sínar millum, taka ein avgerð, og senda eitt sendiboð avstað, sum talar vegna alla bygdina.

Soleiðis var skipan okkara til 1906. Tá kom úr Danmark tann regla, sum teir har høvdu til kommunuval, at tað skuldi bera til at hava fleiri listar. Hildið var, at okkara løgting ikki var eitt tjóðarting, men eitt kommunustýri. Hetta lótu vit okkum lynda og tiskil sleptu vit skipanini við lutfalsvali í staðin fyri at

byggin skuldi hava eitt umboð sum talaði vegna øll, sum í henni búðu.

Men við lutfalsvali kann tað lættliga henda, at partar av landinum vera uttan umboðan. Í Tórshavnar kommunu hava vit eitt syndarligt dømi um hetta, tí ein stór bygd sum Kollafjørður hevur einki umboð í býráðnum. Á síðsta lögtingsvali var tað um reppið, at øll vestara helvt av Eysturoynni sat eftir við ongum umboði. Hetta er fullkomuliga í andsøgn til alt tað, sum vit føroyingar halda vera rætt.

Tóku vit valdømini sundur í smærri einmannavaldømi, so høvdu vit í vallógini tryggjað øllum pørtum av landinum eina rættvísa umboðan. Sjálvandi skuldu markini millum valdømini flytast í tann mun broytingar fóru fram í fólkalatinum, men tær stóru bygdirnar finga síni umboð. Valið í Vági gjørdist ikki ein dystur við Tvøroyri um at fáa menninar í Suðuroynni, tí tann spurningur var avgjørdur í vallógini. Tað vágbingar skuldu taka støðu til, var hvørt tað umboð, teir sendu avstað, var nógv gott til at klára seg millum øll hini umboðini, og taka tær røttu avgerðirnar fyri land og tjóð - og harvið fyri Vágs bygd.

Við at gera alt landið til eitt valdømi hava vit yvirhovur onga trygd fyri at allir partar av landinum fáa umboðan. Tað kann henda, at tann minniluti av íbúgvum landsins, sum býr í Havn, fær ein meiriluta á tingi. Fer gongdin at føra við sær, at Havnin fær ein meiriluta av íbúgvunum, kann eitt val enda við, at meirilutin av tingmonnum býr uttan fyri Havnina. Eingin kann siga nakað frammanundan, og henda ótryggin er ikki gagnlig fyri politiskt stóðufesti.

Rættvís umboðan fyri kvennmenn

Eitt annað, sum ført verður fram til fyrimun fyri, at gera alt landið til eitt valdømi, er, at tað fer at hjálpa upp á kvinnumboðanina á tingi.

Hesum er heldur eingin trygd fyri.

Tórshavnar kommuna er eitt rættiliga stórt valdømi. Her var ein kvinnulisti umboðaður í nøkur ár, men síðan gingu nógv ár, til nøkur kvinna kom aftur. Nú eru tær fleiri, men eingin trygd er fyri, hvørt tær aftur fara at minka í tali, ella at tær gerast fleiri. Alt kann henda, og tað er ótrygt. Tað er heilt burturvið, at vit ikki hava eins nógv konur sum menn at umboða okkum.

Tað er valla nøkur gongd leið uttan tann at seta í vallógina, at eins væl og hon skal tryggja, at allir partar av landinum fáa ta umboðan, teir hava rætt til, skal vallógin eisini tryggja, at vit hava javnvág millum kynini á lögtingi.

Her eru ymsir møguleikar í at velja.

Sjálvur haldi eg, at frægest er at vit áseta verður í vallógini, at lutakast verður um hvørji valdømi skulu seta kallmenn inn á ting og hvørji kvennmenn. So sleppa vit frá í valstríðnum at keglast um henda spurning, og veljararnir í valdømunum kunnu í staðin kýta seg fyri at finna tað besta umboðið fyri sítt valdømi og fyri alt landið sum tað er.

Einki er til hindurs fyri, at lögtingið samtykkir eina slíka vallóg, men best hevði verið, um hon eisini varð samtykt av fólkinum á eini fólkaatkvøðu. Valla er nakað at ivast í, at hon hevði fingið stóran meiriluta.

Rætt av samgongulimum at úttala seg um Magna Laksáfoss í Degi og Viku

JOHAN DAHL

løgtingsmaður



Hatta vóru júst røttu persónar, sum Kringvarpið valdi at úttala seg um samgongustev og samgonguarbeiðið

Skemtiligt var at síggja fyriskipaðu sendingina í Degi og Viku fríggja-

kvöldið, har fyrstur Bjarni Djurholm og síðani honum á baki John Johannessen úttala seg um Magna Laksáfoss, samgonguavtalur og stev.

Tann mest fjølmiðla-søkjandi landsstýrismaður nakrantíð í Føroya søgu er ivaleyst Bjarni Djurholm, sum í tíð og ótið sleingir um seg við ætlanum og avtalum av alskyns slag, oftast ting sum als ikki hava verið viðgjørd í samgonguni, men sum fyri at stilla hansara mediedekningstørv mugu brúkast fyri at síggjast og hoyrast so ella so.

Seinasta dømi vóru hansara egna útmeldingar um at undirskriva avtalu um yvirtøku av loftrúminum og flogferðslu. Hetta mál hevur sum áður nevnt als ikki verið uppi til viðgerðar.

Tann persónur sum annars hevur atkvøtt minst saman við samgonguni í alskyns málum er John Johannessen. Einhvør kann bert

hyggja inn á seinstu fíggarlógaratkvøðugreiðslu so fæst sjón fyri søgn - og so tosar hann sum tann sum borgar fyri góðum samgongustevi og samstarvsanda, ikki sørt nasadjarvt.

Magni Laksáfoss hevur á samgongufundi framlagt síni sjónarmið um fíggar- og búskaparpolitikkin og eisini á samgongufundi víst á, hvar tað m. a. er møguligt hjá almennu Føroyum at spara og dríggja útreiðslur fyri at tálma búskapin.

Tað var á sama samgongufundi álagt honum at í mest møguligan um at tálma gjøgnum rakstur á fíggarlógini - sjálvt um menn eru vitandi um, at tað er ein sera, sera trupul uppgáva.

At Herman Oskarsson er ósamdur í at búskapurin er upphitaður er eisini áhugavert, so fáa vit aðrar sjónarvinklar lýstar og sjónarmið fram, sum koma at føra til debatt, og tað er bert gott.

Hví skulu vit verða bangir fyri at debattera

alment um ymiskt samfelagsmál av stórum týðningi??

Hóast ein er samdur ella ósamdur so er tað altíð sunt at kunna debattera - bæði innan fyri og uttan fyri samgongugátt.